

Il-Pater Noster bl-Ilsien Malti: Storja Lingwistika

Mario Cassar

mario.cassar@um.edu.mt

Abstract: The *Pater Noster* ('The Lord's Prayer') is undoubtedly the most widely-known prayer in the Christian canon. Beyond its theological import, many comparative linguists and travel writers in the past often used this formulaic prayer as a sample of the various languages under discussion, including Maltese. The vernacular version of the Lord's Prayer (known as *Il-Missierna*) is here discussed from a historical-linguistic and orthographic point of view. The various transcriptions documented since 1725 constitute an indirect reflex of the complex trajectory which written Maltese underwent until it achieved its present codified form.

Keywords: The Lord's Prayer, comparative linguistics, Maltese language, Maltese orthography, Maltese alphabet

Il-*Missierna*’ hija talba mudell magħrufa popolarment bhala l-*Pater Noster* minhabba l-ewwel kelmiet tagħha. Billi għallimha Kristu nnifsu hija intitolata wkoll it-‘Talba tal-Mulej’ (bl-Ingliż *The Lord’s Prayer* u bil-Latin *Oratio Dominica*). Fit-Testment il-Ġdid niltaqgħu ma’ żewġ verżjonijiet tal-‘*Missierna*’ – waħda fil-Vanġelu ta’ San Matthew (6, 9b–13) u l-oħra fil-Vanġelu ta’ San Luqa (11, 2b–4).¹ L-ewwel verżjoni titfaċċa bhala parti mid-Diskors tal-Muntanja, u hija mqassma f’apostrofi (jew invokazzjoni) u sitt petizzjonijiet.²

1 *The Catholic Encyclopedia* (New York, St Louis, San Francisco, Toronto, London, & Sydney, 1966), x, 830.

2 Il-petizzjonijiet huma espressi fit-tieni persuna; madankollu, l-ewwel tlieta huma ‘talbiet lilek’ (li jmissu direttament lil Alla l-Missier), filwaqt li t-tlieta l-oħra huma ‘talbiet għalina’. Għaldaqstant, strutturalment, it-talba tidwi n-nisġa tad-Dekalogu (l-Għaxar Kmandamenti).

Missierna li inti fis-smewwiet,

1. *jitqaddes ismek,*

2. *tiġi saltmatek,*

3. *ikun dak li trid int, kif fis-sema, hekkda fl-art.*

4. *Ħobżna ta' kuljum, aġhtihuna llum;*

5. *u aħfrilna dnubietna, bħalma naħfru lil min hu ħati għalina;*

6. *u la ddaħħalniex fit-tiġrib, iżda eħlisna mid-deni.³*

It-tieni verżjoni tidher fil-passaġġ meta d-dixxipli stiednu lil Ġesù jgħallimhom jitolbu waqt il-mixja tiegħu lejn Ġerusalem. Din fiha hames petizzjonijiet biss:

Missier,

1. *jitqaddes ismek;*

2. *tiġi saltmatek;*

3. *ħobżna ta' kuljum aġhtihulna llum,*

4. *u aħfrilna dnubietna, għax aħna wkoll naħfru lil min hu ħati għalina,*

5. *u la ddaħħalniex fit-tiġrib.⁴*

L-eseġisti bibliċi jinsistu li dawn kienu żewġ okkażjonijiet differenti u ħadd m'għandu jiskanta li Ġesù rreċita din it-talba aktar minn darba ladarba kienet saret formula. Il-verżjoni addottata mill-Knisja Kattolika fil-katekiżmu tagħha hija essenzjalment dik mogħtija minn San Matthew. Ta' min jgħid li l-'Missierna' tixbah ħafna lil talb liturġiku Lhudi ieħor li kien magħruf fi żmien Ġesù stess, imma ma nistgħux ngħidu li hi plaġjarizzata, sew għax ix-xebh huwa biss parzjali, u sew għax m'hemmx evidenza konkreta li t-talb Lhudi kien effettivament aktar bikri. Jibqa' l-fatt li whud mill-frażijiet jinsabu fil-*Kaddish* tat-Talmud u fil-talb tal-Esseni, iżda l-ispirtu huwa kompletament ġdid. Il-fatt li f'San Matthew intuża l-plural (*Missierna; aġhtihulna; aħfrilna; la ddaħħalniex; eċċ*) jixhed li l-*Pater Noster* diġà kienet saret talba liturġika u komunitarja fost l-Insara tal-ewwel sekl u W.K. Ġesù nnifsu żgur li uża l-forma '*Missier(i)*', bħalma jikteb San Luqa.⁵

Minkejja s-semplicità tagħha, inkitbu diversi studji speċjalizzati dwar il-'Missierna'. Biss biss, kummentarju pjuttost elaborat kien diġà

3 *Bibħja Saydon: It-Testment il-Ġdid* (Malta, 1977), 35.

4 *Ibid.*, 175.

5 *The Catholic Encyclopedia*, 830. Ara wkoll S.J. Kistemaker, 'The Lord's Prayer in the First Century', *Journal of the Evangelical Theological Society* 21/4 (December 1978), 323-8.

deher fid-Duttrina Nisranija tal-1569 b' digriet tal-Konċilju ta' Trentu (1545–63), filwaqt li fl-1583 Lambert Daneau ħareġ il-ktieb *Orations Dominicæ Explicatio* (Excudebat Eustathius Vignon). Il-kontenut teoloġiku tal-*Pater Noster*, madankollu, huwa 'l barra mill-iskop tal-istudju preżenti.⁶

Il-ġbir tal-‘Missierna’ f’diversi lingwi

Fl-1555 l-Iżvizzeru-Tedesk Konrad von Gessner (1515–65) ippublika dak li kellu jkun rikonoxxut bħala l-ewwel tentattiv maġġuri fil-qasam tal-paragun xjentifiku tal-lingwi. Fil-ktieb tiegħu, *Mithridates*, Gessner ikkompara 22 lingwa billi uża t-talba tal-‘Missierna’ bħala kampjun – proċedura li reġġhet intużat hafna aktar tard mis-successur tiegħu Johann Christoph Adelung fil-bidu tas-seklu dsatax (q.v.).⁷

Minn żmien il-pubblikazzjoni tal-*Mithridates*, traduzzjonijiet tal-*Pater Noster* kemm-il darba ntużaw bħala għodda fl-istudju komparattiv tal-lingwi, primarjament minħabba l-fatt li l-ewwel filologi nibtu mill-ambitu Kristjan, u aktarx minn fost il-membri tal-kleru.⁸ Għal finijiet missjunarji, il-‘Missierna’ kienet waħda mit-testi bibliċi li nqalbet sa minn kmieni f’diversi ilsna. Xi kompilazzjonijiet mis-seklu tmintax jinkludu: (i) *Oratio Dominica Polyglottos Polymorphos Nimirum, plus centum linguis*, anon. (London, 1736);⁹ (ii) *Oratio dominica in diversas omnium fere gentium linguas versa*, ed. John Chamberlayne (c.1666–1723/4) (Amsterdam, 1715); u (iii) *Orations Dominicæ Versiones Plurium Linguarum Europæarum, Asiaticarum, Africanarum et Americanarum*, (Gottl., 1750). Ebda wieħed minn dawn it-tliet volumi ma jinkludi verżjoni bil-Malti.

Fi żmienna u f’kuntest lingwistiku, din l-użanza m’għadhiex daqstant invoga għax is-sura tal-*Pater Noster*, mimlija kif inhi b’tant sentenzi

- 6 Għal esiġeżi teoloġika tat-talba, ara H. van den Bussche, *Understanding the Lord's Prayer*, trad. C. Schaldenbrand (New York, 1963); L. Boff, *The Lord's Prayer: The Prayer of Integral Liberation*, trad. T. Morrow (New York, 1983); u N. Ayo, *The Lord's Prayer: A Survey, Theological and Literary*, (Maryland, 2003). F'Malta deher il-ktieb *A Literary Approach to the Lord's Prayer* ta' E.E. Camilleri (Malta, 1994).
- 7 *The Encyclopedia of Language and Linguistics*, ed. R.E. Asher (Oxford, New York, Seoul, & Tokyo), 1994, iii, 1556.
- 8 Mappa lingwistika tal-Ewropa mitbugħa fl-1741 saħansitra turi l-ewwel vers tal-*Pater Noster* bil-lingwi tal-postijiet imsemmija.
- 9 Kopja ta' dan il-ktieb tinsab fil-BNM (SS.4.3).

imperattivi, m'ghadhiex rappreżentattiva tad-diskors politikokulturali kontemporanju. Madankollu, il-ġbir tal-‘Missierna’ f’diversi lingwi bi skop reliġjuż għadu sejjer sal-lum. Hekk, pereżempju, fl-2004, William Wolkowski ppubblika l-ktieb *Pater Noster: A Chirographic Opus in One Hundred and Twenty-Six Languages* (University of Paris) li fih verżjoni bil-Malti kontemporanju.¹⁰ Il-*Pater Noster*, wara kolloxx, tibqa’ waħda mit-talbiet ċentrali tal-Kristjaneżmu. F’Jum l-Għid tal-2007, ġie kkalkulat li maż-żewġ biljun Kattoliku, Anglikan, Protestant, u Ortodoss tal-Lvant setgħu jaqraw, jirreċitaw jew ikantaw din it-talba b’mijiet ta’ lingwi differenti.¹¹ Minkejja kull differenza dottrinali, il-*Pater Noster* kapaċi tgħaqqad il-Kristjani tad-dinja kollha f’talba komunitarja waħda. Bizżejjed wieħed jgħid li sit elettroniku ġestit mis-Socjetà *Christus Rex* (imniedi fl-1994) irnexxielu jgħibor il-‘Missierna’ f’1,697 lingwa differenti – fis-sew kapulavur glottologiku.¹²

Xi denominazzjonijiet Insara, partikolarment dawk Protestanti, jikkonkludu din it-talba b’dossoloġija – żieda li tidher f’xi manuskritti tal-Vangelu ta’ San Matthew: ‘Għax Tiegħek hija s-Saltna, il-Qawwa u l-Glorja, għal dejjem ta’ dejjem’. Din id-dossoloġija, fil-fatt, tintuża mill-Kattoliċi, imma tingħad biss fil-liturġija tal-quddiesa.

Qabel Wzzinu

Il-Konċilju ta’ Trentu, fost ħafna affarijiet oħra, qatagħha li tiġi kkompilata Duttrina Nisranija universali biex tiġi mgħallma b’mod uniformi f’kull rokna tad-dinja Kattolika. B’digriet tal-Papa Piju V (1566–72), ġie stampat f’Ruma l-kompendju *Catechismus ex decreto Concilii Tridentini ad Parochos* (1566), magħruf ukoll

- 10 Nirringrazzja lill-awtur li gentilment għoġbu jibgħatli fotokopja tat-talba mill-ktieb tiegħu. Il-verżjoni Maltija kien għaddielu Rev. Dr Joseph Bezzina.
- 11 K. Connie Kang, ‘Across the Globe, Christians Are United by Lord’s Prayer,’ *Houston Chronicle*, 8/4/2007, Section A, 13.
- 12 Cf. <http://www.christusrex.org/www1/pater/>. Is-sit ma jinkludix verżjoni bil-Malti, iżda minflok, b’sorpriza sabiha, jagħti verżjoni bid-djalett Ghawdxì, ipprovduta minn Rev. Dr Joseph Bezzina: ‘*Missirne li Inti fis-smewiet jitqeddus Ismik, tiġi saltnutuk, ikun li tit Int, kejj fis-seme ekde fl-ort. Ftubżna te’ kiljum, aghntina llum, ahfrilne dnubietne, bhalmne nahfru lil min hu huti għaline, la ddaħħalniex fit-tigrib, iżda ehlisne minn kull deni.*’

bhala l-*Catechismo romano*, editjat minn Paolo Manuzio.¹³ Sa sena wara digà kien hemm traduzzjoni bil-*lingua volgare* (i.e. bit-Taljan) minn Patri Alessio Tigliucci – *Catechismo, cioe Istruzione secondo il Decreto del Concilio di Trento à Parochi*.¹⁴ Fl-1597 fhareg id-*Dottrina cristiana breve* tal-Kardinal Roberto Bellarmino biex jintuza mit-tfal. Ma nafux jekk dan ix-xogħol giex tradott għall-Malti qabel is-seklu tmintax, almenu f'forma manuskritta; il-probabilità hi li le.

Fil-manuskritt li jiddiskrivi l-vista pastorali ta' Mons. Pietro Dusina (1575) naqraw li hfafna mill-kappillani lokali wiegħbu lil-legat appostoliku li kienu jgħallmu lit-tfal 'il *Pater Noster, l'Ave Maria, il Credo e i Dieci Comandamenti*'.¹⁵ Ebda waħda minn dawn it-talbiet ma waslet sa għandna; u allura ma nafux jekk it-tfal kinux jgħiduhom bil-Malti jew bil-Latin. Dusina nnifsu jidher li ma amarx li ssir traduzzjoni tal-katekiżmu tal-Kardinal Bellarmino bil-Malti, għax kieku ordni importanti bhāl din żgur kienet titniżżel fir-rapport.¹⁶ Għalhekk jidher li għal żmien twil, hawn Malta, bhāl f'kull pajjiż ieħor, din it-talba kienet tingħad biss bil-Latin, anki mill-klassi bla skola. Sa fejn nafu, l-ewwel verżjonijiet bil-Malti deħru biss fis-seklu sbatax.

Madankollu nafu li qabel l-inizjattiva ta' Wzzinu (1752, q.v.), lokalment, kienu digà saru minn tal-anqas żewġ traduzzjonijiet oħra tal-katekiżmu ta' Bellarmino. Fi żmien l-Isqof Gaspare Gori Mancini (1722–28), kienet saret traduzzjoni bil-Malti bil-ħsieb li din tkun stampata wara li tigi approvata mill-Kongregazzjoni tal-*Propaganda Fede*. Madankollu, il-mewt tal-Isqof fl-1728 xejnet il-pjanijiet kollha. Fl-1743, imbagħad, l-Inkwizitur ta' Malta, Gualterio Gualtieri, informa lill-Kongregazzjoni tas-Sant'Uffizzju f'Ruma li l-kappillani kienu qegħdin jgħallmu dan il-katekiżmu ta' Bellarmino bil-Malti sabiex ikun jista' jinftiehem mill-poplu.¹⁷ Dan ifisser li kien hemm verżjonijiet

13 Kopja ta' dan il-ktieb, mitbugħ f'Ruma, tinsab fil-BNM (B.19.20).

14 Kopja ta' dan il-ktieb, mitbugħ f'Ruma wkoll, tinsab fil-BNM (R.2.1).

15 BNM, MS 643, *passim*.

16 Ara J. Vella, 'L-Iżvilupp tal-Katekiżmu Malti', tezi mhux ippubblikata fil-livell ta' B.A. Gen., l-Università Rjali ta' Malta (1964), 4–5.

17 Ara W. Zammit, 'Dawl Ġdid fuq l-Ewwel Pubblikazzjoni tal-Katekiżmu Kattoliku bl-Ilsien Malti: *Tagħlim Nisrani* (1752) ta' Franġisku Wzzinu', *Il-Malti*, nru 79 (2007), 197. F'riċerka li Zammit għamel fl-Arkivju tas-Sant'Uffizzju f'Ruma, ma ltaqax la mat-traduzzjoni ta' żmien l-Isqof Gori Mancini u lanqas mal-kopja li bagħat Gualtieri fl-1743.

oħra tal-*Pater Noster* bil-Malti użati fil-klassijiet tad-duttrina fl-ewwel nofs tas-seklu tmintax.¹⁸

Skont Agius de Soldanis, it-tagħlim tad-duttrina fil-bidu tas-seklu tmintax kien isir bil-Malti, imma għal darba oħra m'għandna ebda evidenza ta' talb miktub jew mitbugħ minn dan iż-żmien.¹⁹ Għalhekk l-*eqdem* verżjoni stampata ta' din it-talba bil-Malti li nafu biha s'issa hija dik provvduta minn Maius.

Maius (1725)

Johannes Henricus Maius (1688–1732) kien lingwista Ġermaniż li fix-xogħol 'Specimen Linguæ Punicæ in hodierna Melitensium superstitis orbi erudito' (inkluż fil-ktieb *Thesaurus Antiquitatum et Historiarum Siciliae*, Marburg, 1718; Leyden, 1725) saħaq li l-Malti għad għandu traċċi importanti ta' Puniku. Huwa ttraskriva l-kliem Malti bl-alfabett Ebrajk (li dak iż-żmien kien magħdud minn ħafna bħala omm l-ilsna kollha). Hu jagħti wkoll verżjoni tal-*Pater Noster* bil-Malti, bl-għan li jagħti informazzjoni morfosintattika tal-lingwa f'kuntest. Maius qatt ma ġie Malta u bażikament qagħad fuq li qallu l-informant tiegħu, il-Ġiżwita Malti Ribier de Gattis.²⁰ Il-verżjoni mogħtija hawn taħt hija meħuda mill-edizzjoni tat-*Thesaurus* editjata minn J.G. Gravius u mitbugħa f' Leyden (pp. 482–3, 486).

Missier tanai, inti li dal sema,

Icun imbierec i nom tiah,

Cia il' art tiah,

It cun mamlūna il volunta tiah chif fil sema hec fil l'art,

L'hops tanai coillium atina illūm,

Et affirna dnubietna, chif huahna n'ahflu a l'uhrai,

V m'a tamehl shei l'i nacau fil tentatione,

Ma liberana dal malo,

Aliès tiah ia il dignia, unt tista collohs hiasin alla deiem. Amen.

18 Forsi identici, imma forsi le. Li nafu hu li l-iskop tal-Isqof Alpheran li jippubblika it-*Tagħlim Nisrani* kien appuntu sabiex jelimina l-inkonsistenzi fuq kif kien mgħallem il-katekiżmu bil-Malti.

19 Ara Vella, 7, 12.

20 Maius studja f'Giessen u għallem fl-iskejjel superjuri ta' Altdorf, Jena, u Kiel. Fl-1709 inġenjar professur tal-Grieg u l-ilsna orjentali. Ara R. Kontzi, 'Il-Kontribut ta' Studjużi Ġermaniżi fl-Istudju tal-Ilsien Malti mill-Bidu tas-Seklu Sbatax sal-Bidu tas-Seklu Għoxrin,' trad. M. Zammit, *Journal of Maltese Studies*, 25–6 (1994–95), 7–23.

Ninnutaw li Maius diġà juża l-*ie* fi klien bħal *Missier*, *imbierec* u *dnubietna*. Għall-kuntrarju tal-verżjoni kontemporanja, juża hafna lessiku Rumanz bħal *nom* (flok *isem*), *volunta* (flok *rieda*), *liberana* (flok *eħlisna*), *tentatione* (flok *tiġrib*) u *malo* (flok *deni*). Interessanti wkoll li Maius jinkludi d-dossoloġija qabel l-*Amen* finali li llum ma tingħadx.

De Sentmenat-Torrelles (c.1748–60)

Fis-snin 1748–60, il-Markiż Francesc de Sentmenat-Torrelles i d' Agulló (1697–1762) kiteb 'Vocabulari i gramàtica de la llengua maltesa'. F'dan il-manuskritt, li b'kollox fih 83 folja minn wara u minn quddiem, jinsab fil-Biblioteca de Catalunya u jiġbor fih vokabularju elementari, daqsxejn ta' grammatika, ftit djalogi u katekiżmu reliġjuż qasir, inkluż verżjoni Maltija tal-*Pater Noster* (f. 82r).²¹ Il-kliem Malti hu miktub bl-alfabett Katalan u għalhekk xi drabi ma jinqarax b' mod faċli. Jista' jkun li De Sentmenat ġabar it-tagħrif tiegħu minn fomm xi Maltin li kienu joqogħdu l-Katalunja. Nafu li Lorenzo Hervás (q.v.) għex f'dan ir-reġjun fis-snin 1798–1802, iżda ma nistgħux naċċertaw il-fatt jekk kienx familjari mal-opra tal-Markiż. Hu x' inhu, dan il-dokument Katalan jixraqlu skrutinju serju.

Enàidu l Pater noster.

Missierna elli enti phil scemehuid, mkaddez liscem tiack titgi ysaltena tiack, tenhhamel ilVolunta tiack eck phi scema pallha al philard. Hhòpsena ta kol llum ati llna illum, u achphretna genubietena pal achena nachphru lil min chata hhalina u harsena meladu a harsena min kul deni. Ekikun.

De Sentmenat diġà jidher jissemmitizza t-test bl-użu ta' kliem bħal *mkaddez*, *deni* u *liscem*, apparti li flok *Amen* jikteb *Ekikun* 'Hekk ikun', imma jhalli l-kelma *Volunta*. Interessanti li flok is-sintagma tal-lum 'eħlisna mid-deni' jikteb *harsena meladu* 'ħarisna mill-għadu'; din il-formula ma nsibuha f'ebda verżjoni oħra tal-'*Missierna*'. Għandu

21 Ara A. Queraltó Bartrés, *Un vocabulari Català-Maltès, manuscript del siegle xviii. Edició, transcriptió i estudi* (Barcellona, 2003) III. Fil-ktieb ta' Queraltó, it-talba tidher f'p. 102. De Sentmenat twieled Barcellona fl-1697 u miet fl-istess belt fl-1762. Hu studja l-Latin, il-Grieg u l-Ebrajk għand il-Ġiżwiti u kien *commoisseur* tal-letteratura klassika. Kien wiehed mill-fundaturi tar-*Reial Acadèmia de Bones Lletres* ta' Barcellona u ddistingwa ruhu bħala filologu, poeta, u storiku.

ħabta juża forom analitiċi bħal *liscem tiack* u *ysaltena tiack* flok il-forom sintetiċi ‘ismek’ u ‘saltnatek’, anki jekk imbagħad jikteb *Missierna*, *genubietna* ‘dnubietna’ u *hhòpsena* ‘ħobżna’. Anki jekk mhux b’mod konsistenti, De Sentmenat juża d-digraff *hh* flok l-*gh* u l-*h* tal-lum – eż. *tenhhamel* ‘tingħamel’, *hhalina* ‘għalina’; u *Hhòpsena*, *hharsena* ‘ħarisna’. Ninnutaw ukoll l-użu tad-digraff *ph* flok il-*f* tal-lum – eż. *phil* ‘fil-’ u *nachphru* ‘naħfru’.

Il-verżjonijiet tal-‘Missierna’ li jidhru fix-xogħlijiet ta’ Maius u De Sentmenat jikkonfermaw li qabel il-pubblikazzjoni tal-katekiżmu ta’ Wzzino fl-1752 (q.v.), it-talb Malti ma kienx standardizzat, imqar fil-każ tal-aktar formula popolari.

Wzzinu²² (1752, 1780)

Fl-1752 deher l-ewwel ktieb stampat bil-Malti (b’test parallel bit-Taljan); dan kien jismu *Tagħlim Nisrani*, maqlub għall-Malti fuq medda ta’ sentejn minn Dun Franġisk Wzzinu (1708–c.1775) mill-original tal-Kardinal Bellarmino. Wzzinu, proprjament, kellu f’idejh verżjoni Taljana-Għarbija miktuba minn Patri Alessio minn Todi, għalkemm jidher li ftit li xejn ta kas it-testi Għarab. Dan il-ktieb ta’ katekiżmu sar bl-ordni tal-Isqof Alpheran de Bussan (1727–57).²³ B’xorti ħażina, ma nistgħux inkunu nafu jekk Wzzinu ħoloqx il-formuli tat-talb minn moħħu, jew jekk mexiex ma’ dawk diġà stabbiliti fuq fomm il-poplu. Li hu żgur hu li ma mexiex mas-sistema ortografika stabbilita minn Agius de Soldanis (q.v.) sentejn qabel.

L-ewwel edizzjoni ta’ *Tagħlim Nisrani* kienet mitbugħa f’Ruma għand Generoso Salomoni. It-tieni edizzjoni dehret fl-1768 u bħall-ewwel waħda giet stampata Ruma, iżda din id-darba għand Archangelo Casaletti. L-ewwel edizzjoni tal-katekiżmu stampata f’Malta kienet dik tal-1780 fi żmien l-Isqof Labini. Minn hawn ’il quddiem l-edizzjonijiet

- 22 Il-verżjoni tal-kunjom Wzzinu hija dik li tidher fit-traduzzjoni Maltija tat-*Tagħlim Nisrani* tal-1752. Bnadi oħra l-kunjom jidher bħala Wizzino, Wzzino, jew Uzzino. Wzzinu kien predikatur u kittieb ta’ innijiet sagri. Inqada kemm-il darba bl-istampa biex ixerred kitbiet devozzjonali. Kien il-konfessur tal-Isqof Alpheran. Ara Ġ. Cassar-Pullicino, *Il-Kitba bil-Malti sal-1870* (2001), 15–19.
- 23 *Ibid.*, 37–46. It-teologu Ġiżwita Roberto Bellarmino (1542–1621) kiteb il-ktieb seminali *Dottrina Cristiana Breve* fl-1597 b’ordni tal-Papa Klement VIII. Bellarmino kien ikkanonizzat fl-1930 u sena wara ngħata t-titlu ta’ Duttur tal-Knisja.

stampati b' mod regolari f' Malta beda jkollhom xi differenzi żgħar minn dik originali ta' Wzzinu. L-introduzzjoni originali u l-ispjegja tal-ortografija użata tneħhew, filwaqt li l-paġinazzjoni tvarja minn dik tal-edizzjonijiet mitbugħa f' Ruma. Mil-lat lingwistiku, is-sinjali dijakritici għebu peress li l-istamperija Maltija (li kienet ilha topera sa mill-1756) ma kellhiex minnhom. Apparti dan it-tibdil, iżda, it-test baqa' essenzjalment dak ta' Wzzinu.²⁴

Bejn is-snin 1752 u 1911 ħarġu mhux anqas minn tlieta u għoxrin edizzjoni tal-katekiżmu bil-Malti; ħafna minnhom intużaw ukoll fl-iskejjel tal-Gvern.²⁵ Dawn joffru opportunità, aktarx unika, sabiex issir analiżi kemm tal-iżvilupp fit-tagħlim kateketiku kif ukoll fil-mod tal-kitba tal-Malti bejn nofs is-seklu tmintax u l-bidu tas-seklu għoxrin. Matul dawn is-snin, id-differenzi ortografiċi baqgħu minimi. Fl-edizzjonijiet tal-1843 u l-1871, pereżempju, li ħarġu fi żmien l-Isqof F.S. Caruana u l-Isqof Pace Forno rispettivament, tinħass sewwa l-influwenza tal-alfabett tal-*Accademia Filologica*, imma mill-bqija kollox baqa' l-istess.²⁶

Huwa appuntu f' dan il-kuntest li x-xogħol ta' Wzzinu jikseb sinjifikat partikulari, sewwasew minħabba l-impatt qawwi u dejjiemi li t-traduzzjoni tal-katekiżmu ħalliet f' dawn il-mitejn u ħamsin sena mill-ewwel edizzjoni tagħha. Tista' tgħid li l-Maltin kollha min-nofs is-seklu tmintax sa żmienna ġew wiċċ imb wiċċ mal-opra ta' Wzzinu b' mod orali waqt il-lezzjonijiet tal-katekiżmu.²⁷ Il-*Pater Noster* tidher f' p. 36. Ir-ritratt mehud mit-tieni edizzjoni tal-1768.

24 Zammit, 201. Dan il-katekiżmu kien magħruf ukoll bħala l-*Compendio della Dottrina Cristiana* u popolarment bħala 'Id-Duttrina ta' San Pawl'. Aktar taġrif fuqu ngħata minn Tony Sciberras fil-ktejjeb *Attivitajiet Kateketiċi f' Malta, 1555–1933* (Malta, 2008), 24, 26, 35, 42, 43.

25 L-edizzjonijiet kollha ħarġu f' dawn is-snin: 1752, 1768, 1780, 1786, 1789, 1795, 1803, 1809, 1811, 1816, 1823, 1839, 1843, 1850, 1871, 1874, 1875, 1882, 1889, 1901, 1904, 1908, u 1911. Ara Zammit, 203–04. Aurele Gafà ġabar it-talba tal-*'Missierna'* kif dehret f' dawn l-edizzjonijiet kollha, barra dawk tal-1780, 1811, u 1874. Ara *'Il-Malti fl-Edizzjonijiet tal-Katekiżmu ta' Wizzinu (1752–1911)*, tezi mhux ippubblikata fil-livell ta' B.A. (Hons), l-Università ta' Malta (2005), 46–51.

26 Vella, 33.

27 Zammit, 194. Kien Wzzinu li stabbilixxa kliem bħal 'batal', 'reghextek', 'weġġah', u 'nitniehdu'.

36 TAGLIM

M. Ghid immela il Pater noster.

D. Miġġierna, li inti fiġ-Smeuġiet, jikkaddeġs ifmeġh-tig. Saġnateġh, iġcun li trid int, ġhif fiġ-Se ma lieġhda fi-ard. Fi ġhobzna ta ġhol-ġum atina il-lum, u aħħirina dnubie-tna ġhif aħhna na-ħħifru lil min liħa-ta ġhalina, uled-dahħalna fi-tigrib, iżda aħħlifna mid-deni. Amen.

Min

DOTTRINA

M. Dite dunque l'orazione Domenicale.

D. Padre nostro, che sei ne' Cieli. Santificato sia il nome tuo. Venga il regno tuo. Sia fatta la volontà tua, come in Cielo, così in terra. Dacci oggi il nostro pane sufficiente. E rimetti a noi li nostri debiti, ficcome noi li rimettiamo, a chi ha peccato in noi. E non ci indurre in tentazione. Ma liberaci dal male, perchè tuo è il Regno, la Potenza, e la Gloria in eterno. Amen.

Chi

Hawn taħt tidher il-verżjoni tal-1786. Wieħed jista' jinnota d-differenzi ortografici bejn l-edizzjonijiet mitbuġha Ruma u daww ippubblikati Malta.

N I S T R A N I

ghafcia ma l'Ave Maria, u l Credo.

M. Ghid immela il Pater noster.

D. Miġġierna, li inti fiġ-Smeuġiet, jikkaddeġs ifmeġh. Fiġi Saġnateġh, iġcun li trid int, ġhif fiġ-Se ma, heġhda fi-ard. Hħobzna ta ġhol-ġum atina il-lum, u aħħirina dnubie-tna, ġhif aħhna na-ħħifru lil min liħa-ta ġhalina, u led-dahħalna fi-tigrib, iżda aħħlifna mid-deni. Amen.

M. Min għamilha fied i P orazioni?

D. Għamilha Cristu Sidna, u għalhekk hi l' aghzes mil' orazioni colha.

Sc-fha

35 C R I S T I A N A

con l'Ave Maria, e con la fede degli Apoftoli.

M. Dite dunque l'orazione Domenicale.

D. Padre nostro, che sei ne' Cieli. Santificato sia il nome tuo. Venga il regno tuo. Sia fatta la volontà tua, come in Cielo, così in terra. Dacci oggi il nostro pane sufficiente. E rimetti a noi li nostri debiti, ficcome noi li rimettiamo ai nostri debitori. E non ci indurre in tentazione; ma liberaci dal male. Amen.

M. Chi ha composta questa orazione?

D. L'ha composta Cristo Signor nostro, e però è la più eccellente di tutte l'altre orazioni.

Din hija bażikament il-verżjoni li nirreċitaw illum. Hemm biss differenza waħda: flok *chif ahhna nahhfuru lil min hhata ghalina* fi żmienna ngħidu ‘bħalma nahhfuru lil min hu ħati għalina’. Wzzinu juża biss żewġ kelmiet Rumanzi – *Missieri* (< Sqalli *misseri*) u *Amen*. Mill-bqija l-lessiku kollu huwa Semitiku. Interessanti l-forma arkajjika tan-negattiv *leddahhalna* ‘le ddaħħalna’ (flok *ddaħħalniex*).²⁸ Mil-lat ortografiku l-katekista juża d-digraff *hh* flok il-*h* tal-lum – eż. *hhobżna, nahhfuru* u *ahhliisna*, u d-digraff *gh* flok l-*gh* tal-lum – eż. *ghalina*. Wzzinu diġà jkteb iż-ż (bit-tikka) fil-kelma *hhobżna*²⁹ u s-sink fil-kliem *fl-ard, il-lum* u *fit-tigris*.³⁰

F’paġni 35–45 (l-ewwel edizzjoni), Wzzinu jipprovdi wkoll kummentarju qasir fuq il-*Pater Noster*. Interessanti li jfisser seba’ talbiet, sempliċiment għax is-sitt petizzjoni li tidher fil-Vangelu ta’ San Mattew jaqşamha fi tnejn. Bħalu għamlu ħafna kittieba oħra.

Agius de Soldanis (c.1761)

Lejn nofs is-seklu tmintax (c.1761), fit-tieni edizzjoni tal-grammatika (manuskritta) tiegħu ‘Nuova Scuola dell’antica lingua Punica scoperta nel moderno parlare Maltese e Gozitano’, Agius de Soldanis, fost hwejjeg oħra, inkluda t-tmien djalogi ‘folkloristiċi’ tiegħu u xi talb bil-Malti bħalma huma l-*Pater Noster*, il-‘Kredu’, il-‘Litanija tal-Madonna’ u l-*Miserere*.

*Messierna li ent fe Smeuiet,
jetkaddes esmek,
tigi e Saltnatek, u Saltna Tighak
ikun li tri tent, kif fe Sema hekda flart.
Chobzna ta koglum, atihulna e lum,
u achfrelna dnubietna, kif ahhna n-ach-*

28 Din il-forma xi kultant għadha tintuża mill-adulti meta jindirizzaw lit-tfal (eż. *Le tiekol jekk toqghod imqareb*) jew f’diskors rettoriku (eż. *Nina sfaret f’daqqa waħda u le tniffset*). Ara J. Aquilina, *Maltese-English Dictionary*, vol. i, Midsea Books, Malta, 1987, 734 *sub* ‘le’. Anki l-verbi li jieħdu l-partiċella *la* tal-imperattiv negattiv għal ħafna żmien, partikolarment qabel l-1875, ma kinux jispicċaw bil-morfema *-x* – eż. *la toqtol, la tizni, la tixhed haga b’oħra* tad-Dekalogu. Vella, p. 35.

29 Innata li fil-verżjoni oriġinali (1752), l-ewwel *h* għandha tikka fuqha.

30 Il-kelma *tigris*, f’edizzjonijiet oħra (eż. 1789, 1795, 1809, 1816, 1823, 1839, 1843, 1871, 1875, 1882, 1894) tidher *tigrif*. Din il-kelma baqgħet tidher saħansitra f’xi verżjonijiet li deħru fis-seklu għoxrin.

*Fru lel min chata ghalina
U le dachalniesc fe tagrif
Ezda achlesna me deni. Hek hua.*³¹

Agius de Soldanis jidher li kien l-ewwel wiehed li nqeda bil-formula 'la ddaħalniex' (bix-*x* tan-negattiv, anki jekk jagħtiha *sc* a la Taljana). L-influenza Taljana tidher ukoll fl-użu tal-*gl* (flok *-lj-*) fil-kelma *kogħlum* 'kuljum'. Idjosinkrazija interessanti hija l-użu tal-vokali *e* flok l-*i* standard tal-lum fi kliem bħal *ent* 'int', *fe* 'fi', *esmek* 'ismek' u *eżda* 'iżda', eċċ. Aktarx li hija rifless djalettali.

Il-lingwista u storiku Gio Pietro Francesco Agius de Soldanis huwa l-awtur tal-ewwel grammatika tal-Malti li qatt ġiet stampata, *Della Lingua Punica presentamente usata da Maltesi* (1750), kif ukoll tad-dizzjunarju manuskritt 'Damma tal Kliem Kartaginis mscerred fel fom tal Maltin u Ghaucin' (4 volumi, c.1755).³² Il-kanonku Għawdxi appuntu jinqeda bit-talba tal-'Missierna' biex mingħalih jipprova li l-Malti huwa lingwa ta' nisel Puniku.³³

Hervás (1787)

Lorenzo Hervás y Panduro (1735–1809) kien Ġizwita Spanjol, poliglotta u filologu famuż. Il-kapulavur tiegħu kien it-trattat kożmoloġiku fi 22 volum intitolat *Idea dell'Universo* (1778–92). Volumi XVII (*Catalogo delle lingue conosciute*, 1784), XX (*Vocabolario poligloto*, 1787), u XXI (*Saggio pratico delle lingue*, 1787) ta' din l-enċiklopedija fihom xi tagħrif fuq il-Malti, inkluż listi sħaħ ta' kliem. Hervás iserraħ sostanzjalment fuq dak li qara f' *Della Lingua Punica* (1750) u dejjem jirreferi għall-Malti bħala 'Punico-Maltese'.³⁴

Xhieda tal-ħiliet komparattivi ta' Hervás hija l-ġabra tal-'Missierna' fi 307 lingwi differenti (apparti s-siltiet b'22 lingwa oħra) – xi whud annotati b'kummenti grammatikali. Hervás kien

31 BNM, MS 144, ff. 311–14.

32 Għal informazzjoni dettaljata fuq Agius De Soldanis, ara Cassar-Pullicino, 47–70 u *Journal of Maltese Studies* 27. *Essays on de Soldanis*, ed. O. Vella (Malta, 2010).

33 Agius De Soldanis, *Della Lingua Punica*, 59.

34 Ara M. Cassar, 'Don Lorenzo Hervás, Ġanfrangisk Agius de Soldanis, u l-Ilsien Malti,' *Symposia Melitensia*, Num. 5 (2009), 31–44.

aktarx influwenzat minn Gessner, l-awtur tal-*Mithridates* (1555). Il-ktieb *Saggio pratico delle lingue con prolegomeni e una raccolta di Orazioni Dominicale in più di trecento lingue e dialetti* (1787) jinteressana mill-qrib għax fih Hervás jagħti verżjoni tal-*Pater Noster* anki bil-Malti. It-talba bil-Malti hi mifruxa silta silta fuq pp. 178–83:

*Missierna li inti ph' ismezijet:
icun imkades lijem tihech:
tigi issaltna: icun mahmul dach li trit,
kiph ph'issema u hhecda phlart.
Hhobjna ta kuglium atihhuna ilum
Ahhfrinna min dnubietna,
phha l'ahhna nahhfru min hhata halina:
U' giahinniy nachhu fi tentazioni:
ma harisna min kull deni.*

L-alfabett użat minn Hervás f'din it-talba jixbah ħafna lil dak ta' Agius de Soldanis (q.v.). Juża pereżempju d-digraff *hh* fi kliem bħal *ahhna* ('aħna') u *nahhfru* ('naħfru'), għalhemm imbagħad jużah ukoll fil-kelma *hhecda* ('hekkda'). Tgħid għax l-akka f'dak iż-żmien kienet tinstema'? Flok l-*għ* tal-lum jikteb *h* – eż. *tihech* ('tiegħek'), *mahmul* ('magħmul'), u *halina* ('għalina'). Billi jikteb wkoll *harisna* ('ħarisna') bl-istess grafema, nissuspettaw li anki l-*għ* kienet tittleħhen f'dak iż-żmien. Interferenzi grafiċi interessanti huma l-*ph* Griega fi kliem bħal *kiph* ('kif') u *ph* ('fi'), kif ukoll il-*gl* Taljana fil-kelma *kuglium* ('kuljum'). Il-grafema *j*, toqgħod għall-ħoss *s/z* tal-lum – eż. *lijem* ('l-isem') u *hhobjna* ('ħobżna').³⁵ Is-sintagma *ağhtihuna llum* użaha Saydon fit-traduzzjoni tiegħu tal-*'Missierna'*.

Krayewski (1785–1800)

Fl-1785, matul ir-renju ta' Pawlu I tar-Russja, il-vjaġġatur Gregorij Krayewski żar Malta u aktar tard kiteb monografija bl-isem *Kratkoye Tipograficheskoye, Istoricheskoye i Politicheskoye Opisanije Ostrova Malti* (*A Typographical, Historical, and Political Description of the*

35 Din il-grafema tidher bnadi ohra fl-opra ta' Hervás – eż. *lipja* ('libsa') u *lijar* ('liżar').

Island of Malta, żewġ volumi, St Petersburg, 1800–01).³⁶ Krayewski gie Malta apposta biex jiġbor tagħrif fuq gżiritna; f'din il-missjoni kien aktarx meġjun minn Psaro, li lokalment kien jirrappreżenta l-interessi diplomatiċi tal-Kżar fi żmien il-Gran Mastru de Rohan.³⁷

Krayevski jagħti n-numri bil-Malti, apparti 36 kelma bil-Malti bħala eżempju tal-lingwa; fosthom insibu: *Alla* 'high', *barra* 'strong', *bieb* 'gate', *biceri* 'early morning', *chabba* 'love', *Chaia* 'life', *taila* 'salvation', *effem* 'corp', *leill* 'darkness', u oħrajn. Skont ir-Russu, kelmiet bħal dawn huma mnissla mill-Għarbi ... u mill-ilsien Eġjopiku; oħrajn mis-Sirjak ... imma l-parti l-kbira mill-Feniċju. Krayevski jagħti wkoll verżjoni sħiħa tal-*Missierna* bi traduzzjoni Russa.³⁸ Għajr għal xi differenzi ċkejnkna, jikkopja l-verżjoni mogħtija minn Maius (q.v.).

Missier tnai, inti li dal sema,
 Jeun imbierec I nom tiah.
 Cia il' art tiah,
 Jeun mamlua il volunta tiah,
 Chif fil sema, hec fil l'art,
 L'hops ta nai coillium atina illum,
 Et affirna dnubietna, chif huahna
 n'ahflu a l'uhrai,
 Vm'a tamehl schei l' i na cau fil
 tentatione,
 Ma liberana dal malo,
 Aliès taih ia il dignia, unt tista
 collohrs hiafin alla deiem, Amen.

- 36 Huwa jikteb hekk: 'The natural islanders have their own particular language which is somewhat close to the African Arab ... In cities, especially in Valletta, besides this natural language, Italian is used and some also speak French, Spanish, Portuguese, and Turkish ... but otherwise throughout the island ... they talk only in one language ... where it is deemed as being a purer language than that used in the cities ... since here many foreign words encroached on the language ... The written script ... is in Latin or Italian and they write in the European fashion, that is from left to right ... Many scientists [scholars] believe that the Maltese received and established their language from the ancient Carthaginians, but now it is in a vulgarised form ... one of the proofs handed down is the Augustinian proverb found in XIV of Punic verse ... *Nummun quaerit pefilentia, duos illi da, ut ducat fe*, which is the same in Maltese ... *Il ftus iftitiech pefi, nei attieh, li iehdoc inkella ... li utmur beit m'inek ...*' Cf. Ġ. Schembri, *The Malta and Russia Connection: A History of Diplomatic Relations Between Malta and Russia (XVII–XIX cc.) Based on Original Russian Documents* (Malta, 1990), 34.
- 37 Hafna mill-osservazzjonijiet ta' Krayewski huma mehudin mill-ktieb ta' Saint-Priest (1791). *Ara Description of Malta* (1801). Ir-Russu jagħti deskrizzjoni hafifa ta' Malta u jipprovd storja qasira tal-Ordni ta' San Ġwann. Ara T. Freller, *Malta and the Grand Tour* (Malta, 2009), 40.
- 38 Schembri, 34.

Description of Malta (1801)

L-ewwel verżjoni tal-‘Missierna’ bil-Malti li dehret matul il-perjodu Inġliż kienet dik stampata fil-ktieb *A Description of Malta, with a Sketch of its History and That of Its Fortifications. Translated from the Italian with Notes by an Officer Resident on the Island*. Dan il-volum anonimu, prattikament traduzzjoni tax-xogħol ta’ François-Emmanuel de Guignard, Comte de Saint-Priest, *Malte par un Voyageur François* (1791), kien mitbugħ hawn Malta stess fl-1801.³⁹ Filwaqt li Saint-Priest ta tliet għanjiet tradizzjonali bhala kampjun tal-Malti, il-kittieb Inġliż ipprepfere jagħti l-verżjoni Maltija tal-‘Missierna’, ikkupjata b’xi differenzi ortografici żgħar minn fuq Wzzinu. F’p. 42 naqraw: ‘*The forthcoming version of the Pater Noster is a specimen of the manner in which it is at present written, and here it may be remembered that the affinity between this language and that spoken on the coast of Barbary is so great, that the natives of each country are reciprocally understood.*’

Missierna li inti fis smeuit, jitkaddes ismech. Tigi saltnatech icun li trid int chif fis sema, heg da ff.ard. Hhobzna ta choljum atina il-lum u ahhfirlna dnubietna chif ahhna nahhfru lil min hhat ghalina u leddahhalna fi tigrif izzda ahhlisna middeni. Amen.

Anderson (1802)

Aeneas Anderson kien logutenent fl-40 Regiment tal-Armata Inġliża li ppubblika l-memorji tiegħu bl-isem *A Journal of the Forces which sailed from the Downs in April 1800 ... with a Particular Account of Malta, during the time it was subjected to the British Government* (London, 1802). Matul din l-espedizzjoni, li huwa jsejjaħ ‘sigrieta’, il-kontingent tiegħu għadda minn Minorca u Malta qabel ma baqa’ sejjer Lixandra. Fost hafna tagħrif dwar Malta, jagħti verżjoni bil-Malti tal-‘Missierna’ (p. 173), għal darba oħra msejsa fuq il-verżjoni ta’ Wzzinu:⁴⁰

39 It-traduttur Inġliż proprjament qaleb ix-xogħol ta’ Saint-Priest minn verżjoni bit-Taljan li dehret fl-1800. Hu ddedika l-ktieb lil Major General Pigot, kmandant tal-Forzi Inġliżi f’Malta. Ara M. Cassar, ‘Il-Konti Saint-Priest, Giacchino Navarro, u l-Ewwel Poeżiji Ppubblikati bil-Malti,’ *Symposia Melitensia*, Num. 4 (2007), 53–65.

40 Anderson jikteb hekk: ‘The following version of the *Pater Noster* is a specimen of the manner in which it is at present written; and here it may be remembered, that the affinity between

Missierna li inti fis emeuit, jtkadden ismech. Tigi saltmatech icun li trid int chif fis sema heg da ff-ard. Hhobzna ta cholium attina il-lum u ahfrilna dnubietna chif ahhna nahhfou lil min khat ghalina u ieddakhal na fi tigrif izzda ahhtisna middeai. Amen.

Il-verżjoni li jagħti Anderson, aktar tard, intużat minn kittieba Inġiżi oħra, imqar b'xi varjazzjonijiet ortografici żgħar. Perezempju, dehret fl-1807 fit-tielet volum (p. 265) tax-xogħol enċiklopediku *A System of Geography* (Glasgow) kompilat mil-Literary Society. Imbagħad, fl-1835, dehret fil-ħames volum (p. 218) tas-sensiela *History of the British Colonies*, intitolat *Possessions in Europe* (London), ta' Robert Montgomery Martin F.S.S. (c.1803–68).⁴¹ Innota, madankollu, l-użu tawtologiku ta' *tigrib* u *tentazzjoni* f'din il-verżjoni partikolari.

Missierna li inti fis meuiet jtkaddes ismech, tigi saltmatech icun li trit int chif fis-sema hegda flart. Hhobsna ta culium atina iilum u Ahhfrilna dnubietna chif ahhna nahhfru lil min hhata ghalina u laddahhalna fittigrif ta tentazzjoni isda ehhlisna middeni. Amen.

Fl-istess sena, il-‘Missierna’ ta’ Anderson tfaċċat ukoll fir-rivista *The Mirror of Literature, Amusement, and Instruction*, vol. 26, ed. Thomas Byerley & John Timbs (London, 1802), 445. Fl-1845 kienet inkluża fl-*Encycopaedia Metropolitana* (p. 720). Din l-enċiklopedija kienet imxandra f’Londra bejn l-1817 u l-1845 fi 30 volum (59 parti), aktarx sabiex tikkumbatti t-tendenzi sekulari tal-*Encyclopaedia Britannica*.

Anot u Malfillatre (1802)

Fl-1802 dehret verżjoni oħra tal-*Pater Noster* bil-Malti, din id-darba fil-ktieb Franċiż *Les Deux Voyageurs* (Rheims). Dan kien miktub minn Pierre Nicolas Anot, awtur ta’ *Guide de l’Histoire*, li għal xi żmien kien viċi prinċipal tal-Kulleġġ Universitarju ta’ Rheims, u François Maltfillatre,

this language and that spoken on the coast of Barbary is so great, that the natives of each are reciprocally intelligible to each other.’

41 Martin kien Teżorier tal-Gvern Inġiż f’Hong Kong u membru tal-Kunsill Leġiżlattiv fiċ-Ċina. Kien ukoll ġeografista u awtur prolifiku ta’ monografi dwar l-Imperu Britanniku. Kiteb b’mod estensiv dwar Malta fil-*History of the British Possessions in the Mediterranean, Comprising Gibraltar, Malta, Gozo and the Ionian Islands* (London, 1837).

li qabel kien membru tal-Ordni Ġerosolimitan ta' San Ġwann. L-awturi jagħtu wkoll verżjoni bil-Malti tal-*Ave Marija*. Iż-żewġ talbiet huma meħudin essenzjalment mill-katekiżmu ta' Wzzinu, imma bħal f' 'Maius il-*Missierna*' (pp. 69–70) tispicċa bil-formula Semitika 'Hekk ikun'.⁴²

*Missierna, li intif'smeut, t'kaddes ismeck, tigi saltmatech, icun li trid int kif' sema,
ech da f'lard; hobzna ta collium hatina illum, un hafrihna dnuvietna; kif ahna
nahafu lil min hat ghalina, un leddaisna f'tigrif, izda ahlina mit deni. Ech icun!*

Jean-Joseph Marcel (1805)

Verżjoni oħra tal-*Missierna* msejsa fuq Wzzinu dehret fil-ktieb *Oratio Dominica cl linguis versa*. Dan il-volum, editjat minn Jean-Joseph Marcel, kien mitbugħ fl-Istamperija Imperjali ta' Pariġi fl-1805, fl-eqqel tal-epoka Napoleonika.⁴³ Marcel, direttur tal-istess stamperija, jinkludi din il-*Pater Noster* bit-titlu 'Oratio Dominica. Idiomate Melitensi', fit-tielet parti tax-xogħol, intitolata 'Linguas Africanas Complectens' (p. 121). Taħt it-talba tidher il-kitba: *Ex compendio doctrinae christianae Metit. idiom. edito*.

*Missierna, li inti fis-smeuiet,
jitkad-des ismech; tigi saltmatech. Icun
li trid int, chif fis-sema, heg-da flard.
Hhobzna ta choljum atina il-lum. U
ahhfrihna dnuvietna, chif ahna nahhfru
lil min hhat ghalina. U leddahalna
fi-tigrif; izzda ahhlisma middeni.
Amen.*

- 42 Fil-ktieb naqraw dan li ġej (traduzzjoni provduta minn Dr Toni Aquilina): 'Hawnhekk it-Taljan hu l-ilsien tal-kummerċ, li jgħaqquad in-Nazzjonijiet kollha; madankollu, mhux talli mhux dak tal-pajjiż, talli r-rahħala lanqas biss jafuh. Dawn jitekllmu Gharbi mkisser, imhallat mal-Feniċju: trid nagħtik kampjun? Hawn huma l-*Pater* u l-*Ave*, bil-Malti; u, jekk timxi mal-verżjoni bil-Latin, ikollok it-traduzzjoni kelma b'kelma. ... Barbaru kemm hu barbaru dan l-ilsien, xorta wahda xtaqtni nkun nista' nisimghu; kien jirnexxili nsir aktar midhla tiegħu, li kelli l-għajnuna ta' xi kotba; iżda hlief il-Katekiżmu fil-Gżira [ta' Wzzinu] ma teżisti ebda biċċa bil-Malti.' Anot u siehbu wettqu l-vjaġġi tagħhom bejn l-1791 u l-1802.
- 43 Marcel kien awtur ta' diversi kotba ta' natura storika u lingwistika, fosthom *Dictionnaire Français-Arabe des dialectes vulgaires d'Algerie, de Tunisie, du Maroc et d'Egypte u Egypte depuis la conquête des Arabes jusqu'e à la domination français*.

Fi żmien sena (1806), dehret verżjoni oħra ta' dan il-ktieb tassew sabiħ, din id-darba mitbugħa f'Parma fl-istamperija ta' Gian Battista Bodoni – *Oratio Dominica in CLV linguas versa et exoticis characteribus plerumque expressa*. Il-verżjoni tal-'Missirena' bil-Malti, din id-darba, dehret f'p. 202.⁴⁴ It-test hu identiku.

Adelung (1806)

Fis-snin bejn l-1806 u l-1817, deher ix-xogħol f'ħames volumi *Mithridates, oder allgemeine Sprachkunde* (Berlin) ta' Johann Christoph Adelung (1732–1806), li ha l-isem tal-ktieb mix-xogħol ta' Gessner. Bħalu bbaża l-paraguni bejn il-lingwi fuq kampjuni tal-'Missierna' f'madwar elf lingwa, ikkompilati wara l-1809 bl-ghajjuna ta' Johann Severin Vater (1771–1826).⁴⁵ Adelung iddedika sitt paġni sħaħ għall-ilsien Malti, u inkluda wkoll tliet verżjonijiet tal-*Pater Noster* bil-Malti – dawk ta' Maius (q.v.), Hervás (q.v.), u Wzzinu (q.v.). Adelung jikkritika l-kampjun ta' Hervás għax hu miktub b'Għarbi ħażin, kemm mil-lat lessikali kif ukoll mil-lat ortografiku.⁴⁶ Hawnhekk qed nagħtu biss il-verżjoni ta' Maius biex ninnutaw id-differenzi marginali bejn dawk editjati minn Graevius u Adelung (pp. 416–17).

Missier tanai, inti li dal Sema,

Icun imbierec i Nom tiah;

Dscha il Art tiah;

Icun mamluna il Voluntà tiah, chif fil

Sema, heoc fil l'Art;

L'Hops tanai coillum atina illum;

Et affirna Dnubietna chif huahna n'ahflu

a l'uhrai;

V m'a tamehl shei l'i nacau fil Tentationi;

44 Kopja ta' dan il-ktieb, iddedikat lil Eugène-Napoléon (viçirè tal-Italja u iben Napuljun) u martu Auguste-Amélie, tinsab fil-BNM (TE.11.26).

45 *The Encyclopedia of Language and Linguistics*, ii, 630.

46 Adelung, *Mithridates*, 416–19. Adelung kien grammatiku u filologu Tedesk. Studja t-teoloġija fl-Università ta' Halle u għallem f' Erfurt u Leipzig. Fl-1787 kiseb impjeg fiss bħala kap librar fil-biblijoteka *Kurfürstlich* ta' Dresden. Baqa' magħruf l-aktar għad-dizzjunarju tal-Ġermaniż *Grammatisch-kritisches Wörterbuch der hochdeutschen Mundart* (1774–86). Ara wkoll Kontzi, 23–4.

Ma liberana dal Malo.

Ali es tiah ia il Dignia, unt Tista, collohs hiasin alla Deiem. Amen.

L-orjentalist magħruf Wilhelm Gesenius (1786–1842), Tedesk iehor, irriproduċa l-istess tliet verżjonijiet tal-*Missierna* fil-ktieb tiegħu *Versuch über die Maltesische Sprache (Stharrig dwar l-Ilsien Malti)*, ippublikat f'Leipzig fl-1810.⁴⁷ Fl-edizzjoni tal-1820 jidhru f'paġni 35–8.

Camilleri (1845)

Rev. Michelangelo Camilleri kien saċerdot Kattoliku mill-Birgu li qaleb Protestant. L-Isqof ta' Ġibiltà, George Tomlinson, qabbd u jaqleb għall-Malti l-*Book of Common Prayer* tal-Knisja Anglikana. Ix-xogħol, li kien jinkludi s-Salmi kollha ta' David, tlesta fi żmien sena; deher bl-isem ta' *Ktieb it Talb ta' Aalenia* u kien mitbugħ lokalment fl-istamperija ta' M. Weiss fl-1845. Fit-traduzzjoni tinħass sew l-influwenza purista ta' Vassalli, imma l-istil ta' Camilleri huwa definittivament aktar mexxej.⁴⁸ Il-ktieb jinkludi wkoll it-talba tal-'*Missierna*' (p. 206).

Camilleri juża l-grafema *ħ* tal-lum (eż. *naħfru*, *ħati*) u saħanistra l-*Ħ* kapitali (eż. *Ħobżna*). Juża l-grafema *y* flok l-*j* tal-lum (eż. *Yitqaddes*, *yum*) u l-grafema *j* flok il-*ġ* tal-lum (eż. *tijina*, *tijrib*). Ninnutaw is-sinjal dijakritiku fuq il-*w* ta' *smewiet* biex jindika l-ġeminazzjoni tal-konsonanti u s-sinjal dijakritiku fuq l-ewwel *a* ta' *aalina* biex jindika l-preżenza tal-*gh*. Interessanti wkoll s-sintagma *tijina saltnatek* flok *tiġi saltnatek*.

47 Gesenius, f'dan il-ktieb, waqqa' t-teorija ta' Johann Joachim Bellermand li l-Malti għandu nisel Puniku u fisser ix-xebh kbir bejn il-Malti u l-Gharbi.

48 Eventwalment, għas-Society for Promoting Christian Knowledge, Camilleri rreveda l-Erba' Vangeli u l-Atti tal-Appostli tradotti minn Vassalli u kompli sakemm temm it-Testment il-Ġdid kollu bil-Malti bbażat fuq il-verżjoni *King James*. Ix-xogħol shiħ hareġ mill-istess stamperija fl-1847. Camilleri għamel xi snin missjunarju fl-Afrika t'Isfel u miet l-Ingilterra. Ara L. Cachia, *Habbew l-Ilsien Malti* (Malta, 2000), 173–5.

Il áamla u il kif isiru id Dyakni.

Ya bin Alla: nitobuk tismaána
 Ya Haruf t' Alla: li tnehhi id dnubiet tad dinya;
Atina is sliema tiáek.
 Ya Haruf t' Alla: li tnehhi id dnubiet tad dinya;
Henn áalina.
 Ya Kristu, ismaána.
Ya Kristu, ismaána.
 Muley, henn áalina.
Muley, henn áalina.
 Kristu, henn áalina.
Kristu, henn áalina.
 Muley, henn áalina.
Muley henn áalina.

¶ *Mbaád il Qassis u in nies iáidu finkten Talbet Muleyna.*

MISSIERNÀ li int fis sme'wjet, Yitqaddes Ismek; Tijina saltatek; Ikun li trid int kif fis sema, hekda fl'ard. Hobzna ta' koll yum atina illum. U ahfrilna dnubietna, Kif ahna nahfru il min hu hati áalina. U la iddahhal-niesh fit tjjrib; Izda ehlesna mid deni. Amen.

Qassis. Ya Muley, la tnuersh máána kif nisthoqqu áal dnubietna.

Twejiba. Lanqas troddilna kif yitolbu hzuniyetna. Nitobu.

YA Alla, Missier hanin, li ma tmaqdarsh it tnehid ta' qalb máallja, lanqas ish shewqa ta' minn hu mdey'aq; leqaf bil hniena kollha mat talb taána li nitobuk fit tah-bit u il áawj kollu taána, kollmeta nsibu ruhna mdey'qin bihom; u ismaána bil hlewa, sabiesh id deni, li il qerq u il hyiena tash shítan ew il bniedem, yinsju aalina, yis-fáu f' sheyu, u yinqered bil flu'h tat tieba tiáek; u ahna il qaddey'in tiáek mbaád, billi ma nkunush mahqurin minn lebda tahbit, nistáu deyem nizzuk hayr fil Knisya mqaddsa tiáek; b' Jesu Kristu Sidna.

Ya Muley, qum, áinna, u ehlesna minhába f' Ismek.

YA Alla, ahna sinayna b' widueyna, u missieriyietna qalulna hl' aájubiyiet kbar li inti áamilt fi zmienhom, u fi zmien ilu qabelhom.

Ya Muley, qum, áinna, u ehlesna f' jiehek.

2:0

Sulzer (1855)

Il-Professur Giuseppe Giorgio Sulzer kien saċerdot u lingwista li fl-1855 ippubblika x-xogħol importanti *Dell'origine e della natura dei dialetti comunemente chiamati romanici messi a confronto coi dialetti consimili esistenti nel Tirolo* (Trento).⁴⁹ F' dan ix-xogħol komparattiv Sulzer inkluda wkoll mitt verżjoni tal-*Pater Noster* b' lingwi differenti, fosthom il-Malti (talba nru 31, pp. 233–4).⁵⁰ Interessanti li dan reġa' waqa' għall-verżjoni mogħtija minn Maius.

49 Fil-2010 dan il-ktieb kien stampat mill-ġdid minn Kessinger Publishing (Montana).

50 F'nota Sulzer jikteb hekk: 'Ci sarebbe in quest' esemplare oltre le voci mauro-arabiche (*Sema* = cielo; *imbierec* = sia benedetto; *art* = terra; *l'Hops* = boccone, cioè pane; *atina* = dacci; *Dnubietna* = trasgressioni o debiti nostri) for'a nche qualache avanzo di lingua Punica?'

Missier tanai (Missierna), inti li dal Sema. Icun imbierec i Nom tiah. Dscha il Art (saltmatech, o, Issaltna) tiah. Itcun mamluna il Voluntà tiah, chif fil Sema, heoc fil l'Art. L'Hops tanai coillum atina illum. Et flirna Dnubietna chif huahua n'ahflu a l'uhrai. V m'a tamehi shei l'i nacau fil Tentationi; ma liberana dal Malo. Amen.

Sokol (1863)

Sors mhux mistenni hu l-ġurnal Slovakk *Sokol* ('Il-Bies') li fil-ħarġa ta' Mejju 1863 (sena II, nru 10) inkluda artiklu qasir bl-isem 'Obyvatelia Malty' ('L-Abitanti ta' Malta') akkumpanjat b'xi illużtrazzjonijiet. L-EDITOR u l-pubblikatur ta' din ir-rivista informattiva kien Vilém Paulíný-Tóth.⁵¹ It-talba li tidher f'p. 225 hi din:

Missierna, li in ti fis smerijiet, ikun imkades lijem tiheck; tidschi isaaltna; igum mahmul dack li trit kiph ph'isema, u hhecda phlart; hlobina ta kuglium atihhuna illum; ahfirinna min dnubietna, phha l'ahhna nahhfri min hata halina; u ġiahinnyi nachhu fi tentazioni, ma harisna min kul deni, Amen.

Din il-verżjoni, bażikament, tirrepeti dik ta' Hervás b'xi differenzi ortografici. L-awtur jikteb (korrettament) li kemm fir-razza kif ukoll fil-lingwa Maltija hemm taħlita ta' elementi Ġharab u Latini. Fil-fatt juża l-'Missierna' sabiex jipprova (skorrettament) li l-Malti mhu xejn ġhajr 'kawlata lingwistika'.⁵²

Apostolides (1869)

Fl-1869 S. Apostolides ħareġ il-volum *Our Lord's Prayer in One Hundred Different Languages* (London).⁵³ Il-ktieb, iddedikat lir-Re u r-Reġina tal-Ġreċja, kien mitbugħ speċifikament biex jgħin finanzjarjament il-ħafna refuġjati foqra li kienu waslu f'dak il-pajjiż minn Kreta. F'nota preliminari, il-kompilatur jirringrazzja lill-pubblikatur li daħal għal biċċa

51 Ir-rivista kienet stampata fi Skalica (fis-Slovakkja tal-Punent) imma s-sede editorjali kienet f'Budapest. Dak iż-żmien is-Slovakkja kienet għadha tagħmel parti mill-Imperu Ostro-Ungariku.

52 L-EDITOR jikteb hekk: 'Ma jidhirlek li [it-talba] hi xi haġa tassew stramba? Bħallikieku thallat iċ-ċieri, l-għads, il-pizelli u l-fażola u Alla biss jaf x'aktar biex bihom issajjar tagħsida.' Ħajr lil Jana Mifsud Novomeska li forniet it-traduzzjoni mis-Slovakk.

53 Edizzjoni oħra ta' dan ix-xogħol ħarġet fl-1900.

xogħol daqstant diffiċli billi kien l-uniku wieħed attrezzat biżżejjed biex jistampa għadd kbir ta' testi b'tipi daqstant differenti. Il-verżjoni bil-Malti tal-*Pater Noster* tidher f'p. 7.

MALTESE.

Mv-ssyrna, li ynt fyssmeuuýt : jytquaddes
ysmek : Tygi saltnatek. Ykún li trid ynt,
Kef fyssenæ, u fl'art. Hobzna ylmynhtýg
atina y Uúm. U anfrylna djúnnoe, bhalma
ahna nan fru ukyl lyl mydjynin tanna
U la yddahhalnyuj fytyy-gr'ib, yzæ
yhllyna myd-deni. AMYN.


Din il-verżjoni hija interessanti għax għall-ewwel darba tuża alfabet li jinkludi l-grafema *y* għall-hoss ta' *i/ie* (eku ta' Vassalli). Hasra li ma nafux min kien l-informant ta' Apostolides. Madankollu, l-aktar haġa li tispikka hija s-sintagma *U anfrylna djúnnoe, bhalma ahna nanfru ukyl lyl mydjynin tanna* ('U aħfrilna djunna, bhalma ahna naħfru lill-midjunin tagħna') li terġa' tidher b'differenza ċkejna fil-verżjoni ta' Rost (q.v.).

Marietti (1870)


Il-Kav. Petro Marietti (m. 1875) kien direttur tal-Istamperija tal-*Propaganda Fide* u ssorvelja għadd kbir ta' xogħlijiet reliġjużi mill-aktar prestiġjużi.⁵⁴ Fost dawn, jinteressana l-*Oratio Dominica in CCL. linguas versa et CLXXX characterum formis* (Ruma, 1870). Din l-opra monumental i kienet iddedikata lill-Papa Piju IX. Il-verżjoni Taljana dehret bl-isem '*Padre Nostro*' *nelle lingue di tutto il mondo. 250 lingue per 2000 anni*

54 Missieru Giacinto kien nieda La Casa Editrice Marietti fl-1820 f'Turin.

di storia.⁵⁵ Dan ix-xogħol kiem mitbugħ mill-ġdid bl-isem *The Lord's Prayer in 250 Languages and 180 forms of Writing* (Evanston, 1975; u bl-isem *Padre Nostro nelle lingue di tutto il mondo* (Casale, 1995), bl-intervent illustrattiv ta' Wendall Jordan S. Kries.



L-ortografija hawnhekk hija msejsa essenzjalment fuq l-alfabett ta' Vassalli (*Lexicon*, 1796), speċjalment minħabba l-użu tal-grafemi ϕ (għall-*q* tal-lum), ρ (għall-*ġ* tal-lum) u Φ (għall-*ħ* tal-lum). Mill-bqija, minflok il-formula preżenti 'aġhtina llum' din il-verżjoni tagħti 'aġhtina il-jum'.



55 F'din l-edizzjoni naqraw din it-tagħrifra: *Un'opera monumentale in omaggio al Concilio Ecumenico Vaticano I, un saggio di archeologia tipografica di altissimo livello, riproposto con un erudito e sapiente lavoro di traslitterazione.*

Din il-verżjoni tixbah xi ftit lil dik ta' Apostolides, iżda hemm xi differenzi. Rost, pereżempju, jagħmel inverżjoni sintattika u flok *kif fis-sema u fl-art* jikteb *fl-art kif fis-sema*, filwaqt li jneħhi l-frazi *lil min ħtieġ* (?) fir-raba' petizzjoni. It-talba, imbagħad, tagħlaq bid-dossologija – haġa li tirrifletti sors Protestant. Fil-fatt, mill-aspett ortografiku tidher l-influenza evidenti ta' Camilleri (q.v.).

Edizzjoni riveduta u mkabbra tal-istess ktieb, bl-isem *The Lord's Prayer in Five Hundred Languages*, ħarġet mill-istess dar ta' pubblikazzjoni fl-1905. It-test Malti, din id-darba jidher f'p. 96, imma ma fih ebda tibdil minn dak originali.

II-Katekiżmu l-Ġdid ta' Piju X (1908)

Fl-1905 il-Papa Piju X (1903–14) ippreskriva l-katekiżmu msejjaħ 'maġġuri' għall-provincja ta' Ruma, imsejjes fuq dak li kien ikkompila Mons. Michele Casati fl-1765; dan imbagħad sar il-katekiżmu universali tal-Knisja Kattolika fl-1913. L-Isqof Pace talab permess mill-Vatikan biex issir traduzzjoni bil-Malti, biċċa xogħol li eventwalment twettqet mill-Vigarju Ġenerali, Mons. Salvatore Grech, D.D. (1856–1910), kittieb prolificu u predikatur magħruf.⁵⁷ Il-katekiżmu kien lest fl-1907 u s-sena ta' wara beda jintuża wkoll fl-iskejjejjel, imma ma tantx kiseb suċċess.⁵⁸ Minkejja li fl-1882 kien ħareġ l-alfabett tax-Xirka Xemija, il-katekiżmu ta' żmien l-Isqof Pace baqa' fidil lejn l-ortografija tal-*Accademia Filologica*. It-test tal-*Pater Noster* huwa dan:⁵⁹

Missierna li inti fis-Smeuiet,

1. Jitkaddes ismech.
2. Tigi saltnatech.
3. Iacun li trid Int chif fis-sema echda fl'art.
4. Hobsna ta cull jum atina illum.
5. U ahfrilna dnubietna, pħal ma nahfru lil min hu hati għalina.

57 Ta' 22 sena, Grech inhatar professur tal-Iskrittura u rettur tas-Seminarju mill-Isqof Scicluna. Fl-1904 l-Isqof Pace nnominah vigarju ġenerali tad-Djoċesi. Ara *Dictionary of Maltese Biographies*, ii, ed. Michael J. Schiavone (Malta, 2009), ii, 961.

58 Sciberras, 50.

59 Din il-verżjoni hija meħdua mill-ħames edizzjoni tal-ktieb imsemmi (p. 10). Eżattament warajha tidher il-*Pater Noster* bil-Latin. L-ortografija tat-test, għajr għal xi differenzi żgħar, hija kważi identika għal dik tal-verżjoni li dehret fit-*Tagħlim Nisrani* tal-istess sena (1908).

6. U la iddahhalniex fit-tigrib.

7. Izda ehlišna mid-deni. Ech icun.

FI-1924, ir-Rev. C. Diacono ħareġ addattament tal-istess katekiżmu għat-tfal tal-iskejjel elementari statali bl-isem *Catechismu għal Cbar Ordnat mil Papa Piu X bis-Sensia tal Cnisja*. Il-katekiżmu kien maqsum fi tliet partijiet – għall-klassijiet tar-raba', il-ħames, u s-sitt sena. It-tifsir fuq il-‘Missierna’ jidher f’ pp. 23–37 tat-tieni parti. It-test innifsu tal-*Pater Noster*, deskritta bħala ‘it-talba vokali l-aktar nobbli’, jidher f’p. 23.

Missierna, li inti fis-smeuuiet

Jitkaddes ismec

Tigi Saltnatec

Icun li trid Int, chif fis-sema hecda fl’art

ħobzna ta cull jum atina illum

Aħfrilna dnubietna, chif aħna naħfru lil min hu ħati għalina

U la ddaħħaln[a] fit-tigrif

Izda ehlišna mid-deni. Hecc icun.

Carmelo Agius (1912)

Verżjoni pjuttost idjosinkratika tal-*Pater Noster* tidher f’manuskritt oriġinali ta’ Carmelo Agius mill-Birgu.⁶⁰ Dan niseġ *Dotrina Nisranija* li skont kliemu stess kienet ‘dikjarazzjoni aktar miftuħa tad-Duttrina Nisranija’. F’Kap. XIV (pp. 40–52) tidher kitba twila bl-isem ‘Tifsir tal Pater Noster’. L-awtur bażikament isegwi s-sistema tal-katekiżmu ta’ Wzzinu, imma jżid bosta referenzi fil-qiegħ tal-paġni. Agius jikteb il-talba tal-‘Missierna’ f’p. 40.

Missiernha li inti f’is-smewwiet jitkaddes ismech; tigi saltnatech; tcun magħmula il volontà tighech, chif f’is-sema ech fl’art. Ħobznha ta cull jum għatighilna illum; aħfrilna dnubietna, pħalma aħna naħfru lil min hu ħati għalina; la ‘d-daħħalniex f’it-tigrief, iżda ehlišna m’id-deni. U ech icun.

60 Dan il-manuskritt ingħata lil-Librerija tal-Università Rjali ta’ Malta fl-1959 minn Lorenzo Zahra u llum jinsab fis-sezzjoni Archives and Rare Books, MS 250a.

Agius jerġa' lura għas-sintagma 't'cun magħmula il volontà tighech' (użata minn Maius u mhux minn Wzzinu); juġa s-sintagma 'lil min hu ħati għalina' li ma tinsabx fil-katekiżmi tal-1908 u l-1911; u jagħlaq bil-formula 'U ech ikun' – aktarx l-uniku wiehed li qatt zied il-kongunzjoni *U*. Interessanti kif is-suffiss prenomninali *-na* jiktbu *-nha* (eż. *Missiernha*, *Ħobznha*, *dnubietnha*, *eħlisnha*), għalkemm mhux konsistentiment għax imbagħad jikteb *għalina* u *għatighilna*.

II- 'Missierna' bil-Malti f'Ġerusalem

Il-kunvent tal-*Pater Noster* tas-Sorijiet Karmelitani nbena fis-snin sebgħin tas-seklu dsatax fuq l-Għolja taż-Żebbuġ, ftit 'il barra minn Ġerusalem, appuntu fuq is-sit fejn it-tradizzjoni tgħid li Ġesù għallem il-Missierna lill-apostli.⁶¹ Il-ħitan tal-kjostru huma mżejna b'140 plakka taç-ċeramika, li fuqhom wiehed jista' jaqra l-*Pater Noster* b'daqstant lingwi differenti. Fost tant oħrajn hemm plakki bl-Ebrajk, l-Aramajk, u l-Malti (mhux bl-ortografija tal-Għaqda).⁶² Xi ilsna oħra huma tassew eżotiçi, inklużi t-Tagalog, il-Pampagno, u l-Ojibwary. Patri Ġwann Abela jiddeskrivi l-plakka bil-Malti bħala 'sinjal ieħor tal-qalb Maltija fl-Art Imqaddsa'.⁶³



61 Il-Françiżi mexxielhom jakkwistaw il-post fl-1868 u fih ġew jgħammru s-sorijiet Karmelitani fl-1874. Ara Ġ. Abela, *L-Art Imqaddsa mal-Franġiskani*, Malta, 1994, 111. Il-bini tal-kumplex kien sponsorjat mit-Taljana Aurelia Bossi, aktar tard Prinçipessa de la Tour minhabba ż-żwieġ tagħha ma' membru tal-familja Rjali Françiża. Tinsab midfuna f' mużulew fl-istess kumplex.

62 L-awtur preżenti żar dan il-post u ra b'għajnejh il-plakka bil-Malti fl-1984.

63 Abela, 112.

Dun Alwiġ Galea, Dun Karm Farrugia (1935), u Dun Ġorġ Preca (1943)

Żewġ sacerdoti Maltin li kitbu studji originali fuq l-*Pater Noster* kienu Dun Alwiġ Galea (1851–1905) u San Ġorġ Preca (1880–1962). Galea kien teologu u awtorità fuq il-kitbiet ta' San Tumas.⁶⁴ Fost ħafna xogħlijiet ta' riflessjonijiet reliġjużi, huwa kiteb 'Il Misierna imfissra'. Il-verżjoni mogħtija hawn taħt, mehuda mill-Vanġelu ta' San Matthew, hija dik li dehret wara mewtu fil-ktieb *Tahdid għat-tfal* (bla data), p. 80.⁶⁵

Missierna, li inti fis-smeuuiet: jtkaddes Ismech. Tigi saltnatech: icun li trid chif fis-sema hecda fl-art. Hobżna ta' culljum atina illum. U ahfrilna dnubietna, chif ahna ukoll nahfru lill min hati għalina. U lè d-dahħalna fit-tiġrif, iżda ehlisna mid-deni. Amen.

Fl-1943, imbagħad, Dun Ġorġ Preca, fundatur tal-MUSEUM, ħareġ il-ktieb *Il-Missierna* (Malta) bl-ortografija tal-Għaqda tal-Malti.⁶⁶ Bħal Wzzinu (q.v.) u Galea, Dun Ġorġ jaqsam il-*'Missierna'* f'invokazzjoni u seba' talbiet u f'kull taqsima jipprovd: (a) l-original (l-istess kliem ta' Kristu); (b) perifrasi (l-istess sens imqiegħed fi kliem ieħor); u (c) materjal dottrinali (tagħrif u tagħlim li għandu x'jaqsam mal-original). It-talba sħiħa tidher f'pagni 7–8.

Fl-1935, Dun Karm Farrugia, D.D. (1898–1979), għal bosta snin kappillan tal-Isqof Mauro Caruana, ħareġ il-ktieb *Tagħlim Nisrani fuq il-Katekizmu tal-Kardinal P. Gasparri* (ukoll bl-ortografija tal-Għaqda).⁶⁷ It-talba tal-*'Missierna'* dehret fit-taqsima intitolata 'L-Ewwel Ktieb. Għat-Tfal iż-Żgħar' (p. 5). It-tifsir tal-*'Missierna'*, analizzata f'seba' talbiet, imbagħad jidher fit-taqsima intitolata 'It-Tieni Ktieb. Għat-Tfal li Għamlu l-Ewwel Tqarbina' (pp. 84–7). F'dan il-ktieb il-*Pater Noster* hi deskritta bhala 'it-talba l-iżjed perfetta' (p. 84). Il-katekiżmu ta' Farrugia gie mitbugħ kemm-il

64 Għal tagħrif bijografiku u bibljografiku dwar Galea, ara Schiavone, ii, 878–79.

65 Il-kummentarju kollu jidher f'pp. 77–93. Galea jikteb (p. 80) li: 'Xi Santi Padri bħal San Ilarju u Santu Wistin kienu jsejnhulha [il-Missierna] *it-talba ta' kuljum*, għax mill-kliem li fiha stess, jidher li għandha nghiduha kuljum kuljum. Tertuljanu kien isejhilha "Il-ġabra tal-Evanġelju kollu", u San Ċiprijanu: "It-tagħlim tas-sema fi ftit kliem", imhabba t-tagħlim u t-talb li fiha [ortografija aġġornata].'

66 Il-ktieb kien stampat mill-ġdid fl-1992. Għal tagħrif bijografiku u bibljografiku dwar dan il-qaddis, ara Schiavone ed., ii, 1315–23.

67 Għal tagħrif bijografiku u bibljografiku dwar Dun Karm Farrugia, ara Schiavone ed., ii, 769. Ix-xogħol oriġinali ta' Pietro Gasparri, mitbugħ fl-1930, kien jismu *Catechismo Catholicus*.

darba fl-Istamperija tal-Gvern u baqa' jintuża fl-iskejjel għal perjodu twil.
Il-Katekiżmu tal-Knisja Kattolika (1993)

Il-katekiżmu l-ġdid tal-Knisja Kattolika kien stampat mil-Libreria Editrice Vaticana fl-1992. Il-materjal kien kompilat matul medda ta' sitt snin minn kummissjoni ta' teologi, maħtura fl-1986, taħt il-presidenza tal-Kardinal Joseph Ratzinger (aktar tard il-Papa Benedittu XIII). Il-traduzzjoni Maltija dehret fl-1993. L-aħħar sezzjoni ta' dan il-katekiżmu hija appuntu ddedikata għat-'Talba tal-Mulej' (pp. 633–59), għal darba oħra maqsuma f'invokazzjoni u seba' talbiet. Il-'Missierna', hawnhekk deskritta bħala 'gabra fil-qosor tal-Evangelju kollu' u 'l-aqwa talba tal-Knisja', tidher f'p. 636:

*Missierna, li inti fis-smewwiet
 jitqaddes ismek,
 tiġi saltnatek,
 ikun li trid int kif fis-sema hekda fl-art.
 Ħobżna ta' kuljum aġġina llum,
 aħfrilna dnuvietna bħalma naħfru lil min hu ħati għalina,
 iddaħħalniex fit-tiġrib,
 iżda eħlisna mid-deni.*

Konkluzjoni

L-iskop ta' dan l-istudju kien li bis-saħħa tat-traskrizzjoni tat-talba tal-'Missierna', kif dehret matul dawn l-aħħar tliet sekli, toħroġ ċara l-evoluzzjoni tassew kumplessa tal-Malti miktub sakemm ġie kkodifikat kif nafuh illum. Fl-aħħar tal-kontribuzzjoni qed jidher kompendju komparattiv tal-verżjonijiet ewlenin miġjuba bil-Malti kontemporanju.

| | Invokazzjoni | Petizzjoni 1 | Petizzjoni 2 | Petizzjoni 3 | Petizzjoni 4 | Petizzjoni 5 | Petizzjoni 6 |
|------------------------------------|---------------------------------------|------------------------------|------------------------------------|--|---|---|--|
| Maius (1725) | Missier taghna, inti li fis (?) -sema | ikun imbierek in-nom tieghek | tigi (?) il-art tieghek | Ikun maghmula il-volontà tieghek kif fis-sema hekk fil-art. | Il-hobż taghna kuljum aghatina llum | et (= u) ahfrilna dnubietna, kif ahna nahfru 'l ohrajn | u ma taghmel xejn li naqghu fit-tentazzjoni, imma lliberana dal (= mill-) malo. Amen |
| De Sentmenat (c. 1748-60) | Missierna, illi inti fis-smewwiet | (i)mqaddes l-isem tieghek | tigi s-saltna tieghek | tinghamel il-volontà tieghek hekk fis-sema bhal (?) fil-art. | Hobżna ta' kuljum aghatina llum | u ahfrilna dnubietna bhal ahna nahfru lil min hata ghalina | u ħarisna mill-ghadu u (?) ħarisna minn kull deni. Hekk ikun. |
| Wzzinu (1752) | Missierna, li inti fis-smewwiet | jitqaddes ismek | tigi saltnatek | ikun li trid int, kif fis-sema hekkda fl-art. | Hobżna ta' kuljum aghatina llum | u ahfrilna dnubietna kif ahna nahfru lil min hata ghalina | u le ddahhalna fit-tigrib, iżda eħlisna mid-deni. Amen. |
| Agius de Soldanis (c. 1761) | Missierna li int fis-smewwiet | jitqaddes ismek | tigi saltnatek, u s-saltna tieghek | ikun li trid int, kif fis-sema hekkda fl-art. | Hobżna ta' kuljum, aghatihulina llum | u ahfrilna dnubietna, kif ahna nahfru lil min hata ghalina | U la ddahħalniex fit-tigrib iżda eħlisna mid-deni. Hekk huwa. |
| Hervás (1787) | Missierna, li inti fis-smewwiet | ikun imqaddes l-isem tieghek | tigi (i) s-saltna | ikun maghmul dak li trid, kif fis-sema u hekkda fl-art. | Hobżna ta' kuljum aghatihuna llum | ahfrilna minn dnubietna bħalma ahna nahfru min hata ghalina | u thalliniex (?) naqghu fit-tentazzjoni, ma ħarisna minn kull deni. |
| Apostolides (1869) | Missierna, li inti fis-smewwiet | jitqaddes ismek | tigi saltnatek | ikun li trid int, kif fis-sema u fl-art. | Hobżna lil min htiieg (?) aghatina llum | u ahfrilna djuonna, bħalma ahna nahfru wkoll lill-midjunin taghna | u la ddahħalniex fit-tigrib, iżda eħlisna mid-deni. Amen. |
| Marietti (1870) | Missierna, li inti fis-smewwiet | jitqaddes ismek | tigi saltnatek | Ikun li trid int, kif fis-sema, hekkda fl-art. | Hobżna ta' kuljum aghatina l-jum | U ahfrilna dnubietna, Kif ahna nahfru lil [min] hat ghalina | U le ddahħalna fit-tigrib; iżda eħlisna mid-deni. Amen. |
| Verżjoni moderna | Missierna li inti fis-smewwiet | jitqaddes ismek | tigi saltnatek | ikun dak li trid int, kif fis-sema hekkda fl-art. | Hobżna ta' kuljum aghatina llum | ahfrilna dnubietna, bħalma nahfru lil min hu ħati ghalina | u la ddahħalniex fit-tigrib. Hekk ikun (Ammen). |